

ब्राह्मो रक्षोहा । रक्षोहा । अनुष्टुप्

ब्रह्मणाग्निः संविदानो रक्षोहा बाधतामितः । अमीवा यस्ते गर्भं दुर्णामा योनिमाशये ॥ १०.१६२.०१

ब्रह्मणा- मन्त्रेण । संविदानः- सम्यक् कृतः । रक्षोहा । अग्निः । इतः- अस्मात् स्थानात् । बाधताम्- नाशयतु । यः । दुर्णामा- दुःखदः । ते- तव । गर्भम् । योनिम् । आशये- आशेते । सः । अमीवा- रोगः । तं नाशयतु ॥१॥

यस्ते गर्भममीवा दुर्णामा योनिमाशये । अग्निष्टं ब्रह्मणा सह निष्क्रव्यादमनीनशत् ॥ १०.१६२.०२

यः । अमीवा- रोगः । दुर्णामा- दुःखदः । ते- तव । योनिम् । गर्भम् । आशये- आशेते । तम् । क्रव्यादम्- मांसभक्षकम् । निः- निःशेषेण । ब्रह्मणा सह- मन्त्रेण सह स्थित्वा । अनीनशत्- नाशयतु ॥२॥

यस्ते हन्ति पतयन्तं निषत्सुं यः सरीसृपम् । जातं यस्ते जिघांसति तमितो नाशयामसि ॥ १०.१६२.०३

यः । ते- तव । पतयन्तम्- पतन्तम् । निषत्सुम्- निषीदन्तम् । सरीसृपम्- सरन्तं गर्भम् । हन्ति- बाधते । यः । ते- तव । जातम्- उत्पन्नं गर्भम् । जिघांसति- हन्तुमिच्छति । तम् । इतः- अस्मात् स्थानात् । नाशयामसि- नाशयामः ॥३॥

यस्त ऊरू विहरत्यन्तरा दम्पती शये । योनिं यो अन्तरारेळ्ह तमितो नाशयामसि ॥ १०.१६२.०४

यः । ते- तव । ऊरू- ऊरौ । विहरति- क्रीडति । दम्पती- दम्पत्योः । अन्तरा- मध्ये । शये- शेते । यः । योनिम् । अन्तः । आरेळ्ह- आस्वादयति ॥४॥

यस्त्वा भ्राता पतिर्भूत्वा जारो भूत्वा निपद्यते । प्रजां यस्ते जिघांसति तमितो नाशयामसि ॥ १०.१६२.०५

यस्तवा पतिर्वा भ्राता वा जारो वा भूत्वा निपद्यते । ते- तव । प्रजाम्- सन्ततिम् । जिघांसति- हन्तुमिच्छति । तम् । इतः- अस्मात् स्थानात् । नाशयामसि- नाशयामः ॥५॥

यस्त्वा स्वप्नेन तमसा मोहयित्वा निपद्यते । प्रजां यस्ते जिघांसति तमितो नाशयामसि ॥ १०.१६२.०६

यः । त्वा- त्वाम् । तमसा- अन्धकारेण । स्वप्नेन- स्वापेन । मोहयित्वा- मूर्छयित्वा । निपद्यते-  
निपतति । यः । ते- तव । प्रजाम्- सन्ततिम् । जिघांसति- हन्तुमिच्छति । तम् । इतः- अस्मात्  
स्थानात् । नाशयामसि- नाशयामः ॥६॥